

ጨቋኒ ምልኪ ክፍት፡ ሓድነትና ይሓይል ፍርሕና ይወገድ

እስክንድር ናቫልኒ አቡ-መበር ቀጽሪ ተቃውሞ ሩስያ ፊደሬሽን ምስ ጋዜጣ ዘኢኮኒሚስት ዝገበሮ ቃለ-መጠይቕ መሰረት ብምግባር፡ ኣብ ኤርትራ ነጊሱ ዘሎ ራዕድን መፍትሒኡን ኣመልኪተ ዘዳለኹዎ ደብዳቤ ምዃኑ ኣቐዲመ ክሕብር እፊቱ። ትሕዝቶ ናይ'ቲ መልእኽቲ ድማ እነሆ።

ሕቶ፡ ንስኻ ሓደጋ ከዩጋጥመካ ኣይትፈርሕን ኣይትሰግን?

መልሲ፡ ናይ ውልቀ መርገጽ ክትፈልጥ እንተደሊኻ፡ ኣነ ዝሰግኣሉ ዝፈርሓሉ ምኽንያት የብለይን።

ሕቶ፡ ሓደ ብደረጃ ዓለም ከይተረፈ ኣዝዩ ዘሰግእ፡ ዝፍራሕ ከም ብላዲም ፑቲን ዝበለ ሰብ ከ ኣየሰገኣካን?

መልሲ፡ ውልቀ ሰብዩ እንታይ ክሰግኣሉ፡

ሕቶ፡ እንታይ ደኣ የሰገኣካ የሰክፈካ ?

መልሲ፡ ንዓይ ዘሻቕለኒ ብላድሚር ፑቲንን ኮራኹሩን ዘይኮነስ ህዝቢ ሩስያ ባዕሉዮ። ንዓይ ሰለም ከዩብል ዝገብረኒ ስነ-ኣእምሮ ህዝቢ ሩስያ ፊደሬሽንዮ። ፑቲን ይብድለና ይውጽዐና ኣሎ ግን እንታይ'ውን ክንገብር ብዝብል ብፈኸራ ፑቲንን ኮራኹሩን ተዳሂሉ ከይጃጁ'ውን፡ ኣንጻርዚ ጨቋኒ ምቅላስ ኣይከኣልን ኣብ ዝብል ከይበጽሕዮ። ህዝቢ ሩስያ ፊደሬሽን ንምልኪ ኢዱ ከይህቡ፡ መጻውቲ ክፍሊ ጸጥታ ፑቲን ኮይኑ ከይተርፍዩ ዘሻቕለኒ።

ብኣህጉራዊ ደረጃ ብዝተገብረ ተደጋጋሚ መጽናዕትን ምርምርን ክረጋገጽ ከም ዝተኻእለ፡ ኤርትራ ሃገርና ብራዕዲ ትመሓደር ዘላ ሃገር ምዃናዮ። ኩነታት ህዝቢ ኤርትራ ካብ ንቡር ኣካይዳ ካብ ዝወጸእ ነዊሕ ገይሩዮ። ከምኡ ኢሉ ድማዮ ዝቕጽል ዘሎ። እቲ ብኢደ ወነኑ ኣብ ልዕሊ ህዝቢ ተወጢሑ ዘሎ መንግስታዊ ጉጅለ፡ ህዝቢ ኣይኮነን ዘመሓደር ዘሎ። እንታይ ደኣ ብራዕዲዮ ዝገዝእ ዘሎ። ነዚ ሓቂዚ ብግቡእ ዝተረደኦ ኣቡ-መንበር ኮሚሽን ሰብኣዊ መሰላት ውድብ ሕቡራት ሃገራት ብሰነ 2016 ዓለም፡ ብፍላይ ሽማግሌ ኣህጉራዊ ቤት ፍርዲ ገበንን ኣፍሪቃ ሕብረትን ነዚ ገባሪ ሓጻን ጉጅለ ግቡእ ኣቐልጦ ክህብዎ፡ ልክዑ ክትሕዝዎ ተስፋ ኣለኒ ዝበለ።

ሳላ ኤርትራውያንን ተደናገጽቲ ኤርትራውያንን ኣብ ኤርትራ ዝፍጸም ዘሎ መሰረታዊ ጥሕሰት ሰብኣዊ መሰላት ኣብ ኣህጉራዊ መድረኻት ብወግዲ ቀሪቡ ኣጀንዳ ኮይኑ ክዘረበሉ ተኻኢሉዮ። ስለዚ ከኣ ዋላ መላኽ ባእታን ኮራኹሩን ዓንገልቶምን ሓቂ ክፍባብጡ ከደናግሩ ይፍትኑ እንተሃለው፡ ሎሚ ማሕበረ-ፖለቲካዊ ምስሊ ኤርትራን ህዝባን ኣብ ከመይ ከም ኩነታት ከም ዝርከብ ግልጺ ኮይኑ ኣሎ። ህዝቢ ብራዕዲዮ ዝመሓደር ዘሎ። ኣብ ኤርትራ ዘሎ ምሕደራ ካብ ራዕዲ ወጻኢ ካልእ መግለጺ የብሉን። ጸብጻብ ቤት ምኽሪ ሰብኣዊ መሰላት ውድብ ሕቡራት ካብ ጭቡጥ መጽናዕቲ ተበጊሱ ዘረጋገጸን ብወግዲ ዝዘርገሑን ሓቂዮ።

ኣብዚ መድረኽዚ ንህዝቢ ኤርትራ ክበሃሎ ዘለዎ ንሱውን ክገብሮ ዘለዎ ነገር እንተሃለው፡ ወጊድ ፍርሒ ራዕዲ ኢሉ ዝባኑ ቀለዑ መኸተ ኣንጻር ዘቤታዊ ምልኪ ኢሉ ከለዓልዮ። ኩሉ'ቲ ብባህርን ብረብሓን ምስ መላኽ ጉጅለ ዘይራኽብ ከብድን ሕቕን ኤርትራዊ ዜጋ፡ ንልዕሊ ርብዓ ዘመን ዝተጸመምክዎ ዝተደናገርክዎ ዝተረገጸክዎ ይኣኽለኒ ባቃ እምቢ ንምልኪ ኢሉ ሓድነቱ ኣደልዲሉ ንመሰሉ ምቅላስዮ። ከምኡ ምግባር ንባዕልኻ ምበር ንስለ ካልእ ኢልካ ዝግበር ዕማም ኣይኮነን። ንገዛእ ርእሰኻ ክሕሸኻ ብነጻነት ክትነብር፡ ብኣወንታዊ ታሪኽ ክትሰነድ፡ ናብ ውሑስ ሓርነት ክተሰጋግር ኢልካ ዝብጸሕ ውሳኔን መኸተንዮ።

እስክንድር ናቫልኒ አቡ-መበር ቀጽሪ ተቃውሞ ሩስያ ፊደሬሽን ፑቲን ከምዘዩፍረሖ ገለጹ። ዘፍረሓኒ ወይ ዘሰገኣኒ ኣብ ህዝቢ ሩስያ ኣንጻር ምልኪ ዝፍጠር ርእሲ ምድናን፡ በለጸዊ መንገዲ ከይስዕርር ጥራሕዮ ኢሉ። ህዝቢ ንመላኽ ኢድ ክነስእ እንተጀሚሩ፡ ብመላኽ እንተ ርዲዱ ኣእምሮኡ ናብ ንቡር ክምለስ ከጸግምዮ። መላኽ ፑቲን ዝያዳ ክጭክን ዕድመ ድማ ክረክብዮ። እዝዩ ንዓይ ዘፍረሓኒ ዘሰገኣኒ ኢሉ እስክንድር ናቫልኒ።

አብ ሓደ እዋን ናይ ሕቡራት መንግስታት አመሪካ ፕረሲደንት ዝነበረ ፍራንኪሊን ዲሌኖ ሩዝቤልት ንፍርሒ እንተዘይደፈርናዮ፡ መመሊሳ ክትደፍረናዮ፡ ራዕዲ እንተዘይመኪትናዮ ከም ሰባት ከም ህዝቢ ከልምሰናዮ፡ ስለዚ አመሪካውያን ንፍርሒ ራዕዲ ኒዮው ንበሎ ክበል ተሪር መልእኽቲ አመሓላሊፉ ነይሩ። በዚ ከአ ብራዕዲ ተዋሒጡ ዝነበረ መንፈስ አመሪካውያን ተበራቢሩ። ደፊሩ፡ ነተን አይክላን ዝብል ግምት ሂብዎን ዝነበረ ዓበይቲ ፋሽሽታውያን ሓይልታት “ኤክሲስ” ማለት ጀርመን ጃፓን ኢጣልያን ፊት ንፊት ገጢሙዎን። ተግዊቱ ድማ።

አብዚ እዋን ንሕና ኤርትራውያን ጉጅለ ህግደፍ አብ አእምሮና ክቐረጽ ክሰርሓሉ ዝጸንሐ ናይ አይንኸእልን አይንኸእሎምን ራዕዲ ሕቡሳት ምቕሓት ንኸውን ከይንህሉ ነብስ ወከፍና ነብስና ክፍትሽ ይግበአና። ስለምንታህሲ አይንኸእልን እንተኢልና እንተፈሪሕና ብራዕዲ ሸቕጥቆጥ እንተደአ ኢልና ምንባርና ምንባር ዘይኮነስ አይነበር ኮይኑዩ ክቐጽል። ባርነት ብደውካ ሞት ምበር ምንባር ከምዘይኮነ ንስሕቶ አይመስለንን። ሕጂ ንነብሮ ዘለና ባርነታዊ ህይወት ምኃኑ እንተዘይተሰቀሩና፡ ካብዚ ክንወጽኢ እንተዘይ ተቢዕናን ሓቢርናን ዋላ ድሕሪ ሞትናውን ታሪኽና፡ ታሪኽ ረዓድቲ ከም ዝኸውን አይንስሓት።

እዚ ናይ ጥፍኣት ጉጅለ ህዝቢ ምስ ህዝቢ፡ ሃይማኖት ምስ ሃይማኖት፡ ብሄር ምስ ብሄር፡ ወተሃደር ምስ ወተሃደር እናጋጨዎ ዕድመ ስልጣኑ የናውሕ ኣሎ። ተሞክሮኡ ከምኡዩ ዝምስክር። ሕጂ ዝገበሮ ዘለውን ንሱዩ። ሕድሕድና ብምግጫው፡ አዝዩ ዘሰቅቕ ግፍዕታት ብምፍጻም ክንርዕድ ከም ዕላማ ሒዝዎ ዝመጽአን ዝሰርሓሉ ዘሎንዩ። ስለዚ ነቲ ንሱ ዝጥቀመሉ ሃገራዊ ህዝባዊ ዝመስል ጸረ-ህዝቢ ጸረ ሃገር ሜላታት ንንቀሓሉ። ይኣክል ከአ ንበሎ። ሞትኮ አብ ዝኸድካ ኸድ ዘይተርፍ ናይ ተፈጥሮ ዕዳዩ። ከይተደበኻ ብደውካ ብሕልና ሞት ግን መሪርዩ።

አብቶም ውጽዓት አብ ሕድሕድና ዘሎ ኣሉታዊ ሃንፋት ዘይምትእምማን ብንቕሓትን ግልጽነትን ንዕጸዎ። ብዕላማ ብመትከል ንናበብ። ሓድነት ንግበር። ፍርሒ፡ ራዕዲ፡ ህድማ፡ ተሰፋ ምቁራጽ ንመላኽ ዘሻድን ምበር ካብ ሞት ዘድሕነና አይኮነን። ክንደይ ኤርትራውያን ሃዲሞም። ብገዛእ ወተሃደራቶም ብተመልከተለይ እናተተኮሰሎም፡ ኮነ ኢልካ ዝተቐብረ ፈንጂ እናሰገሩ፡ ብነጋዶ ሰብ እናተገፍዑ፡ አብ አጸምእ ሰሃራ ሓዎም ሓፍቶም እናቐበሩ፡ አብ ባሕርን ውቅያኖሳትን ሓዎም ሓፍቶም ቀለብ ዓሳ እናኾኑ ሃዲሞም። አብ ኤርትራ ዘሎ ግፍዒ ግን ከዲዱ ምበር አይቀነሰን። እቶም ንስክላ አብ ተነጻጻሪ ነጻነት ዘለዎ ሃገረ ስደት ዝበጽሑ ወገናትና፡ እንጀራ ይበልዑ ይህልው፡ ናይ ሕልና ዕረፍቲ ግን የብሎምን። ስለምንታይ ናቶም ክብሮም ተሓዲጎም አብ ትሕቲ ካልኣት ዝተጸግዑ ጎደሎ መሰል ዘለዎም ሰባት ስለ ዝኾኑ።

ስለዚ ንንቃሕ፡ ንሓርን ንትባዕ፡ እምቢ ንምልኪ ንበል ብተግባር። ምስ ኢትዮጵያ ዘራኽብ ደባት ስለ ዝተኸፍተ ስርዓተ ራዕዲ ተኣልዩ ማለት አይኮነን። እኳ ደአ እቲ ብስውር ዝፍጽሞ ዝነበረ ተለኣኣኽነት ብግህዶ ዝሰርሓሉን ዝሕበነሉን ዘሎ ወቕቲ ኢና ንርከብ ዘለና። ቀዳምነት ንህበ ርግኣት ዞባ ቀርኒ አፍሪቃ ምበር ኤርትራዊ ጉዳይ አይኮነን ምባሉ። እዚ ናይ መን መልእኽቲዩ ብግቡእ ክርደአና ኣለዎ።

ንፍርሒን ራዕድን ስዒርና ምስ ምልክን ኮራኽሩን ክንተሓናነቕ ኣለና። ነዞም አብ ምቕንጻል ንጹሃት ሰባት ተዋፊሮም ፊን ፊን ዝብሉ ዘለው ኣምላኽቲ መላኽ ባእታ ብተግባር አይፋል ክንብሎም፡ ቡቲ ዝርደኦም ቋንቋ ክንግጽቦም ይግባእ። እንተደአ ሓደ ሓዳል ፑቲን መራሒ ሓዳል ሃገር ሩስያ ፈደሬሽን ንቀጽሪ ተቐዋም እታ ሃገር ከፍረሐ ዘይክኢሉ፡ ጽግዕተኛ መራሒ ናይዛ አብ ድኽም ኩነታት ትርከብ ኤርትራ፡ ንህዝቢ ኤርትራ ብራዕዲ ዝገዝኣሉ ምኽንያት ክህሉ አይግባእን። ሕድሕዳዊ እምነት ጥምረት ትብዓት ጽንዓት አብ ዕላማ ናይ መወዳእታ ዓወት።

ጽገሬዳ ሰዓረ፡ ካብ መላካል ደቡብ ሱዳን

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 10-12-2018